


IL-FRATELLANZA TAL-KUNĊIZZJONI FL-IMQABBA

Tagħrif storiku miġbur minn CHARLES FARRUGIA



Il-Fratellanzi għandhom storja tassew interessanti u importanti fl-iżvilupp soċjo-religjuż tal-hajja Maltija. Tajjeb li wiehed jiftakar li l-fratellanzi huma l-eqdem għaqdiet li għandna f'pajjiżna u fil-bidu kien jiġbru fihom lill-haddima skond is-sngħajja tagħhom. Il-fratellanzi kienu jkunu dedikati lil xi qaddis jew qaddisa partikolari u fihom jipprofizzaw il-membri li jibdew igawdu minn ċertu privileġġi bħal indulġenzi u quddies għal-ruhhom wara il-mewt tagħhom.¹

Id-devozzjoni lejn l-Immakulat Konċepiment ta' Marija hija devozzjoni antika u li ssawret ma' medda twila ta' żmien. Id-Domma giet solennement definita mill-Papa Piju IX, fit-8 ta' Diċembru, 1854.²

It-talba tal-Poplu Imqabbi

Din id-devozzjoni kienet ilha tinhass ġewwa l-Imqabba tant li l-artal tal-Kunċizzjoni kien ilu jeżisti sa mill-bidu tal-Knisja.³ Saret talba lill-Isqof ta' dak iż-żmien Carmelo Giovanni Pellerano sabiex titwaqqaf il-Konfraternità tal-Immakulata Kunċizzjoni. Din it-talba kienet saret minn Dun Salv Zammit, Dun Mikelang Magri, Dun Lawrenz

Barbara, Dun Ġampatist Tortella, Dun Lawrenz Zammit u bosta nies oħra tar-rahal.⁴

L-Isqof talab il-fehma tal-kappillan Giacomo Tortella u ddelega lis-Saċerdot Francesco Uzzino sabiex jeżamina l-Istatut ta' din il-Kongregazzjoni ġdida. Minn naħa tiegħu il-kappillan Tortella ikkonferma li din il-Fratellanza kienet bżonnjuża u dwar ir-regolamenti tagħha qal hekk: "...is-sittax-il Statut u Regolamenti huma meħtieġa hafna għall-Konfraternità u għall-fratelli li fiha jinkitbu." (3 ta' Jannar 1772).⁵

Don Francesco Uzzino issottometta l-pariri tiegħu fis-16 ta' Jannar tal-1772 u ikkonferma l-istatut filwaqt li ippona xi artikli oħra.⁶

Titwaqqaf il-Fratellanza

Wara li giet konsiderata t-talba tal-Imqabbin flimkien ma' dawn is-sottomissjonijiet, l-Isqof Fra Carmelo Giovanni Pellerano waqqaf fil-parroċċa ta' l-Imqabba l-Konfraternità ta' l-Immakulata Kunċizzjoni fid-29 ta' Jannar 1772.⁷ Tliet snin wara, fl-1775, il-W. Rev. Abbat Giovanni Battista Raimondo Marchesi bhala Prokuratru tal-Konfrater-



Il-Purċissjoni li saret mill-kappella ta' Santa Katerina sal-Knisja fis-17 ta' Novembru 1912, fl-okkażjoni tal-konsagrizzjoni ta' sitt artali. Fil-purċissjoni jidher l-Isqof Fr. Angelo Portelli O.P. u r-relikwi tal-qaddisin li tqiegħdu fis-sitt artali li ġew konsagrati jiġifieri: l-artal Maggur, tar-Rużarju, ta' San Ġużepp, ta' San Pawl, tal-Agunija u tal-Kunċizzjoni.⁹

nità, talab sabiex hija tiġi magħquda mal-Ven. Arcikonfraternità tal-Kuncizzjoni ta' San Lorenzo in Damasco (Ruma). Din it-talba giet milqgħuha fis-seduta tat-28 ta' Lulju tal-1775 u d-digriet ta' għaqda gie ippublikat fil-parroċċa tal-Imqabba fl-24 ta' Settembru 1775 mill-kappillan Giacomo Tortella.

Din il-għaqda serviet sabiex l-imsieħba jibdedw igawdu mill-indulgenzi ta' dinl-Arcikonfraternità, b'mod speċjali l-indulgenzi li kien ta l-Papa Pawlu V, f'digriet tal-5 ta' Lulu 1607.⁸

Hidmet il-Fratellanza

Fi żmien il-kappillan Francesco Saverio Bonanno saru t-tliet standardi tal-Konfraternitajiet u l-bandalora. Dak tal-Kuncizzjoni gie mħallas mill-fratelli tal-istess Konfraternità. Benefattur iehor tal-Konfraternità Gio Maria Mallia hallas l-ispejjeż biex sar l-irham tal-artal tal-Kuncizzjoni.¹⁰

Il-Prokuratur tal-Fratellanza kellu diversi dmirijiet fosthom li jiġbor il-miżata mill-fratelli u li jagħmel rikorsi lill-Kurja f'isem il-fratelli. Fost dawn ir-rikorsi ta' min isemmi: dak li sar fit-22 ta' Settembru 1971 biex jinbidel ir-rakkmu tal-istandard u biex isiru fjuretti godda għal fuq l-artal, u fl-19 ta' Settembru 1972 biex isiru żewġ lanterni. Fl-1975 il-Fratellanza permezz tal-prokuratur talbet li jinghataw ċertu koncessjonijiet għall-Festa tal-Madonna tal-Ġilju tal-1976. Dan sar minhabba li l-istatwa tal-Madonna tal-Ġilju kienet ser taghlaq mitt sena. Fil-fatt fl-4 ta' Dicembru 1975, Rev. Antonio Cefai kappillan tal-Arcisqof informa lill-kappillan tal-Imqabba li għaċ-Ċentinarju kien ser jippermetti li it-Tridu tal-Festa jibda mill-Erbgħa f'llok il-Hamis u li Lejliet il-Festa issir "Te Deum".¹¹

Il-prokuratur kellu wkoll l-inkarigu li jiehu f'isem li jgħib l-orkestra għall-Festi tal-Fratellanza jigifieri tal-Kuncizzjoni u tal-Madonna tal-Ġilju. Hawn ta' minjgħid li l-mużika ilha issir għalbosta snin minn Maestro Frank Diacono. Issir ukoll il-Laudate bil-kor taż-żgħażaġħ haġa li żgur li ferm għal qalb kull min ihobb il-mużika sagra.¹²


Fil-festa tal-Madonna tal-Ġilju tal-1973 gie mżanzan standard gdid tal-Konfraternità wara li l-iehor kientqatta fil-maltemp ta' Awissu tal-1968. L-ispejjeż gew imħallsa minn devoti tal-Madonna tal-Ġilju.¹³

Nistgħu nġid li l-Fratellanza tal-Kuncizzjoni kienet forsi l-aktar waħda impennjata. Dan minhabba li riedet torganizza il-Festa tal-Ġilju waħda u ż-żminijiet mhux dejjem kienu sbieħ speċjalment wara l-Koncilju Reġjonali tal-1935.¹⁴ Izda harsa lejn l-indiċi ta' dawk kollha professati matul dawn l-aħħar mitt sena fil-Konfraternità tagħtina ideja ċara ta' kemm il-fratellanza kienet attiva. F'dan l-indiċi insibu l-ismijiet ta' 880 ruh li fosthom 508 huma consorelle (nisa) u 372 huma confratelli.¹⁵

Illum il-gurnata nistgħu nġid li l-hajja ta' kull Fratellanza f'pajjiżna qed tmut. Bla dubju dan jgħodd ukoll għall-Fratellanza tal-Kuncizzjoni ġewwa l-Imqabba. Iċ-ċerimonja tal-ipprofessar fil-Fratellanza ilna ma narawha xi għaxar snin. Id-drawwa li meta jmut xi fratell jintrama l-istandard waqt il-funeral tiegħu inqatet ukoll. Hi hasra li haġa bħal din inqatet għax b'hekk mhux biss naqas dak l-ispirtu reliġjuż izda wkoll inqatet tradizzjoni sabiha.

Noti u Referenzi

1. J. Boissevain, *Hal-Farruġ - A Village in Malta*, Amsterdam, 1968, p. 65.
2. J. Bezzina, *Religion and Politics in a Crown Colony*, Malta, 1985, p. 136.
3. L. Zammit, *Descrizioni storica tal-Cnisia Parrocchiali tal-Imqabba*, Malta, 1927, p. 17.
4. Informazzjoni miġbura mill-ktejjeb *Privileġġi u dokumenti* li hu gabra ta' dokumenti tal-Fratellanza. Dan il-ktejjeb kien inħareġ minn Dun Ġużepp Xuereb, prokuratur tal-Fratellanza ta' dak iż-żmien, p. 11.
5. *Ibid.*, p. 13.
6. *Ibid.*, p. 15.
7. *Ibid.*, p. 16.
8. *Ibid.*, pp. 18, 19.
9. L. Zammit, *op. cit.*, p. 21
Ir-ritratt gie gentilment mogħti mis-Sur Tony Terribile.
10. Din l-informazzjoni giet miġbura minn diversi dokumenti li kienu miżmuma għand il-prokuratur tal-Fratellanza. Preżentament dawn id-dokumenti qegħdin fil-pussess tal-awtur fejn qed jiġu indiċjati biex jintrefgħu fl-Arkivju tas-Socjeta' Muzikali tal-Ġilju.
11. *Ibid.*,
12. *Ibid.*,
13. *Ibid.*,
14. H. Ganado, *Rajt Malta Tinbidel Vol. II*, Malta, 1977, p. 63.
15. Indiċi tal-Fratellanza bl-isem *Indice Annualità V. Con. Imm. Concezione Micabiba*, preżentament għand l-awtur.



CHARLES FARRUGIA

Flowers for Celebrations

Beautiful Arrangements for special occasions

BY

ALEXANDRA A. GRECH

Can be contacted at: "Passatemp", Mqabba By-Pass, Mqabba

Tel: 685980